



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

வியாழக்கிழமை 12-10-2023



பழனிசாமியின் காவிரி துரோகங்கள் 1

‘காவிரிப் பிரச்சினைக்காக துணிச்சலாகச் செயல்பட்டது அ.தி.மு.க. அந்தத் துணிச்சல் உங்களுக்கு எங்கே போனது?’ என்று கேட்கிறார் பழனிசாமி. நாடாளுமன்றத்தையே 22 நாட்கள் நடுங்க வைத்ததாம் அ.தி.மு.க. புதிய புளுகு மூட்டையை அவிழ்த்திருக்கிறார் பழனிசாமி!

நாடாளுமன்றத்தை இவர்கள் காவிரிப் பிரச்சினைக்காக முடக்க வில்லை. நாடாளுமன்றத்தை முடக்கியது பா.ஜ.க.வுக்கு எதிரான எதிர்க்கட்சிகள்தான். 2018 ஆம் ஆண்டு ரூ.பேல் ஊழல் அம்பலம் ஆனது. அதற்கு பதில் சொல்ல பிரதமரை வலியுறுத்தினார்கள் எதிர்க்கட்சிகள். அவர் பதில் சொல்லவில்லை. ஆந்திராவைச் சேர்ந்த எம்.பி.களும் பா.ஜ.க. அரசு மீது நம்பிக்கையில்லாத் தீர்மானம் கொண்டு வந்தார்கள். அப்போது பா.ஜ.க.வின் தொங்கு சதையாக இருந்த அ.தி.மு.க.வை அந்தக் கட்சி பயன்படுத்தியது.

‘காவிரிப் பிரச்சினையைச் சொல்லி திசை திருப்பங்கள்’ என்று சொன்னார்கள். எனவே அ.தி.மு.க.வும் அதைப் பேசியதே தவிர, இவர்களால் நாடாளுமன்றம் முடக்கப்படவில்லை.

‘காவிரி ஆணையத்தை அமைக்காவிட்டால் பா.ஜ.க.வுக்கு எதிராக நம்பிக்கை இல்லாத் தீர்மானத்தில் வாக்களிப்போம் என்று அ.தி.மு.க. சொல்ல வேண்டும்’ என்று சொன்னதற்காக கே.சி.பழனிசாமியை நீக்கியவர்தான் எடப்பாடி பழனிசாமி. இந்த துரோக வரலாறு அவருடையது.

காவிரியில் இருந்த உரிமையை ஒன்றிய பா.ஜ.க. அரசிடம் அடகு வைத்த அரசுதான் பழனிசாமி தலைமையிலான அ.தி.மு.க. அரசு. இன்றைக்கு ஒன்றிய அரசிடம் கோரிக்கை வைக்கக் கூடாது என்று பழனிசாமி சொல்கிறார். ஒன்றிய அரசிடம் கோரிக்கை வைக்கும் நிலையை உருவாக்கியதே பழனிசாமிதான்.

2021 ஆம் ஆண்டு செப்டம்பர் இறுதியில்தான் காவிரி மேலாண்மை ஆணையத்துக்கு முழுநேரத் தலைவர் நியமிக்கப்பட்டார். 2018ஆம் ஆண்டு முதல் மூன்று ஆண்டுகளாக முழுநேரத் தலைவர் நியமிக்கவே இல்லை. நியமிக்காமல் ஒன்றிய பா.ஜ.க. அரசு அடம்பிடித்தது. அதனைத் தட்டிக் கேட்காமல் பழனிசாமியின் அரசு தலையாட்டிக் கொண்டதான் இருந்தது.

“காவிரி மேலாண்மை வாரியத்தை அமைக்க மாட்டோம்” என்று உச்சநீதிமன்றத்தில் சொன்ன அரசுதான் பா.ஜ.க. அரசு. உச்சநீதிமன்றம் அதில் உறுதியாக இருந்ததால் அதை வேறு வழியில்லாமல் ஏற்றுக் கொண்டார்கள். அப்படி ஏற்றுக் கொண்டாலும் அதனை தனித்த அதி காரம் பொருந்திய அமைப்பாக உருவாக்கி விடாமல் தட்டிக் கழித்து வந்தார்கள். ஒன்றிய அரசின் ஜல்சக்தித் துறையின் கிளை அமைப்பாக மாற்றினார்கள். அத்தகைய காவிரி மேலாண்மை ஆணையத் துக்கு ஒரு நிரந்தர, முழுநேரத் தலைவரைக் கூட நியமிக்காமல் மூன்று காலைமாக காலம் கடத்தி வந்தது பா.ஜ.க. அரசு. தமிழ்நாட்டில் ஆட்சி மாற்றம் நடந்து, முதன் முதலாக டெல்லி சென்ற தமிழ்நாடு முதலமைச்சர் மு.க.ஸ்டாலின் அவர்கள், பிரதமர் 25 கோரிக்கைகள் அடங்கிய மனுவைக் கொடுத்தார்.

ஒன்றிய நீர்வளத்துறை ஆணையரையே, காவிரி மேலாண்மை ஆணையத் தலைவராக கூடுதல் பொறுப்பு கொடுத்திருந்ததை மாற்றி, காவிரி மேலாண்மை ஆணையத்துக்கு நிரந்தர, முழுநேர, முழுமையான தலைவரை நியமிக்க பிரதமரை வலியுறுத்தினார் முதலமைச்சர். இதைத் தொடர்ந்து 2021ஆம் ஆண்டு செப்டம்பர் மாதம் 28ஆம் தேதியன்று சவுமித்ரா குமார் ஹல்தார் இதன் முழுநேரத் தலைவராக நியமிக்கப்பட்டார்.

“தமிழ்நாடு, கர்நாடகா, கேரளா, புதுச்சேரி ஆகிய நான்கு மாநிலங்களும் காவிரி மேலாண்மை வாரியத்தில் பங்கேற்கும் தங்களது பிரதிநிதிகளின் பெயரை நாளை மாலைக்குள் மத்திய அரசுக்குத் தெரியப்படுத்த வேண்டும். மத்திய அரசு நான்கு நாட்களுக்குள் (4.10.2016) காவிரி மேலாண்மை வாரியத்தை அமைக்க வேண்டும்” என்று உச்சநீதிமன்றம் உத்தரவு போட்டது. இதனை உச்சநீதிமன்றத்தில் ஏற்றுக் கொண்டு போன ஒன்றிய அரசின் வழக்கறிஞர், ஒரு வார காலத்தில் தலைகீழாக ஒரு மனுவைத் தாக்கல் செய்தார்.

“காவிரி மேலாண்மை வாரியம் அமைப்பது உள்ளிட்ட நடுவர் மன்றத்தின் உத்தரவுக்கு நாடாளுமன்றத்தின் இரு அமைவகளின் ஒப்புதல் வேண்டும். மாநிலங்களுக்கு இடையிலான நதிநீர் தகராறு சட்டத்தில் இதற்கான பல்வேறு விதிகள் இருக்கிறது. எனவே இதுகுறித்து உத்தரவிட உச்சநீதிமன்றத்துக்கே அதிகாரம் இல்லை. எனவே உச்சநீதிமன்றம் இந்த உத்தரவை திரும்பப் பெற வேண்டும்” என்று அந்த மனுவில் குறிப்பிடப்பட்டது. “ஒரு வாரத்துக்கு முன் ஏற்றுக் கொண்டு, இன்று மாற்றி ஏன் மனு போடுகிறீர்கள்?” என்று நீதிபதிகள் கேட்டார்கள். “தவறாக ஒப்புதல் தெரிவித்து விட்டதாக” பா.ஜ.க. அரசின் வழக்கறிஞர் சொன்னார்.

‘இந்த விவகாரத்தில் நீங்கள் தலையிட வேண்டாம், நாங்கள் பார்த்துக் கொள்கிறோம்’ என்று, ஒன்றிய அரசின் வழக்கறிஞர் உச்சநீதிமன்றத்தில் 18.10.2016 அன்றும் சொன்னார். நான்கு மாநில அரசுகளும் பா.ஜ.க. அரசின் நிலைப்பாட்டை கடுமையாக எதிர்த்தார்கள். மேல்முறையீட்டு மனுக்களை விசாரிக்க உச்சநீதிமன்றத்துக்கு அதிகாரம் உண்டு என்று 9.11.2016 அன்று உச்சநீதிமன்றம் மகத்தான தீர்ப்பை அளித்தது. இதைத் தொடர்ந்து காவிரிப் பிரச்சினையை 2017 ஆம் ஆண்டு ஜூன் 11 முதல் செப்டம்பர் 20 வரையில் மொத்தம் 27 நாட்கள் விசாரணை நடத்தியது உச்சநீதிமன்றம்.

இதனிடையே ஜெயலலிதா மரணம் அடைந்து பழனிசாமி முதலமைச்சர் ஆக்கப்பட்டு விட்டார். (2017 பிப்ரவரி 14) ஓராண்டு கழித்து 2018 பிப்ரவரி 16 தான் உச்சநீதிமன்றத்தின் இறுதித் தீர்ப்பு வெளியானது. அப்போது தமிழகத்தின் தரப்பு வாதங்களை முறையாக, சரியாக வைக்க பழனிசாமியின் அரசாங்கம் தவறி விட்டது.

பண்டிகையை முன்னிட்டு விரைவு பேருந்து முன்பதிவு தொடக்கம்!

சென்னை, அக்.12-

போக்குவரத்துக் கழக அதிகாரிகள் கூறியதாவது:- நடப்பாண்டு திபாவளி பண்டிகை நவ.12ம் தேதி (ஞாயிறு) கொண்டாடப்படுகிறது. இதையொட்டி, தமிழகம் முழுவதும் அரசு போக்குவரத்துக் கழகங்கள் சார்பில் சிறப்பு பேருந்துகள் இயக்கப்பட உள்ளன. இந்நிலையில், அரசு விரைவு போக்குவரத்துக் கழக பேருந்துகளுக்கான முன்பதிவு தொடங்கியுள்ளது.

விரைவு பேருந்துகளை 30 நாட்களுக்கு முன்பாக முன்பதிவு செய்ய முடியும்.



முதலமைச்சர் மு.க.ஸ்டாலின் அவர்களை நேற்று முன்தினம் (10.10.2023) முகாம் அலுவலகத்தில், இந்து சமயம் மற்றும் அறிநிலையங்கள் துறை அமைச்சர் பி.கே.சேகர்பாபு தனது பிறந்தநாளையொட்டி குடும்பத்தினருடன் சந்தித்து வாழ்த்துப் பெற்றார்.

எதிர்க்கட்சித் தலைவர் சொல்வது உண்மையல்ல; முக்கொம்பு சம்பவத்தில்

குற்றம் இழைத்த காவலர்கள் மீது கடும் நடவடிக்கை - சிறையில் அடைப்பு!

சட்டப்பேரவையில் முதல்வர் மு.க.ஸ்டாலின் விளக்கம்!

சென்னை, அக். 12-

திருச்சி மாவட்டம், முக்கொம்பு சுற்றுலாத் தலத்தில் வன் ஒருவரிடம் அத்துமீறி நடந்து கொண்ட காவலர்கள் மீது மேற்கொள்ளப்பட, நடவடிக்கை தொடர்பான கவன ஈர்ப்புக்கு பதிலளித்து தமிழ்நாடு முதலமைச்சர் மு.க. ஸ்டாலின் அவர்கள் உரையாற்றுகையில், குற்றம் இழைத்த காவலர்கள் மீது கடும் நடவடிக்கை எடுக்கப்பட்டு சிறையில் அடைக்கப்பட்டுள்ளனர் எனக் குறிப்பிட்டார்.

முதல்வர் மு.க.ஸ்டாலின் அவர்கள் கூறியதாவது:-

பேரவைத் தலைவர் அவர்களே, கடந்த 04.10.2023 அன்று மாலை சுமார் 4.00 மணியளவில், திருச்சி மாவட்டம், ஜீயபுரம் காவல் நிலைய சரகம், முக்கொம்பு சுற்றுலாத் தலத்திற்கு ஜீயபுரம் காவல் நிலைய உதவி ஆய்வாளர் சசிசுமார், நவம்பட்டு காவல் நிலைய காவலர் பிரசாத், திருவெறும்பூர் பகுதி நெடுஞ்சாலை ரோந்து பணியில் பணிபுரிந்து வரும் சங்கர் ராஜபாண்டியன் ஆகியோர் அனுமதியோ, விடுப்போ பெறாமலும், உயரதிகாரிகளுக்கு எவ்வித தகவலும் தெரிவிக்காமலும், ஜீயபுரம் போக்குவரத்து காவல் நிலையத்தில் பணிபுரிந்து, பல நாட்களாகப் பணிக்கு வராமல் இருந்த காவலர் சித்தார்த்தன் என்பவருடன் இணைந்து சென்று, சுற்றுலாத் தலத்திற்கு வருகை தந்திருந்த இளைஞர் மற்றும்

17 வயது பெண்ணை மிரட்டி, அந்த இளைஞரைத் தாக்கி விரட்டி அனுப்பிவிட்டு, உடனிருந்த பெண்ணை அந்தக் காவலர்கள் தாங்கள் வந்திருந்த தனியார் காரில் ஏற்றி, அவரிடம் தவறான முறையில் நடந்திருக்கிறார்கள். பின்னர், அந்தப் பெண் சத்தம் போட்டதால், அவரைக் காரிலிருந்து இறக்கி விட்டிருக்கிறார்கள்.

புகாரைப் பெற்று காவல்துறை நேரில் சென்று விசாரணை!

இதனையடுத்து அந்தப் பெண் மற்றும் அவருடன் வந்த இளைஞர் இருவரும் முக்கொம்பு புறக்காவல் நிலையத்திற்குச் சென்று புகார் அளித்ததின் பேரில், அங்கு பணியிலிருந்த காவல்துறையினர் உடனடியாக அவ்விடத்திற்குச் சென்று, அந்தக் காவலர்களை விசாரித்த போது, அவர்கள் முறையாக புதில் எரிக்கவில்லை.

புகாரின் பேரில் மூன்று காவலர்கள் பணிஇடை நீக்கம்! இங்கே எதிர்க்கட்சித் தலைவர் அவர்கள் பேசுகிறபோது, காவல் நிலையத்தில் புகார் தெரிவித்து நடவடிக்கை எடுக்கப்படவில்லை என்று சொன்னார். அது உண்மையல்ல. அந்தக் காவல் நிலையத்தில் புகார் அளித்தவுடன், அந்தக் காவல் நிலைய உதவி ஆய்வாளர், உடனடியாக எஸ்.பி. அவர்களைத் தொடர்பு கொண்டு, அவருடைய கவனத்திற்கு எடுத்துச் சென்று, நடவடிக்கை எடுக்கப்பட்டிருக்கிறது என்பதுதான் உண்மை.

(மேசையைத் தட்டும் ஒலி)

உடனடியாக மாவட்டக் காவல் கண்காணிப்பாளர் அளவில் விசாரணை மேற்கொள்ளப்பட்டு, சம்பந்தப்பட்ட உதவி ஆய்வாளர் மற்றும் மூன்று காவலர்கள் பணியிடை நீக்கம் செய்யப்பட்டனர். மேலும் அந்தப் பெண் அளித்த புகாரின் பேரில் ஜீயபுரம் காவல் நிலையத்தில் வழக்குப் பதிவு செய்யப்பட்டு, உதவி ஆய்வாளர் மற்றும் மூன்று காவலர்கள் அன்றே கைது செய்யப்பட்டு, நீதிமன்றக் காவலில் வைக்கப்பட்டுள்ளனர்.

மேலும், குற்றம் இழைத்த காவலர்கள் மீது கடுமையான தண்டனை வழங்கக் கூடிய பிரிவுகளின் கீழ், துறை ரீதியான நடவடிக்கையும் மேற்கொள்ளப்பட்டுள்ளது. விரைவில் இதில் விசாரணை முடிக்கப்பட்டு, இறுதி உத்தரவு பிறப்பிக்கப்படும்.

பாலியல் வன்முறையில் ஈடுபடுவோர் மீது கடும் நடவடிக்கை! பெண்கள் மற்றும் குழந்தைகளுக்கு எதிரான குற்றச் செயல்களில், குறிப்பாக பாலியல் வன்முறையில் ஈடுபடுவோர் யாராக இருந்தாலும், அவர்கள் மீது பாரபட்சமின்றி, இந்த அரசு கடுமையான நடவடிக்கை எடுக்கும் என்பதை நான் இந்த அமைச்சுத் தெரிவித்துக் கொள்கிறேன். இவ்வாறு முதல்வர் மு.க.ஸ்டாலின் அவர்கள் குறிப்பிட்டார்.

100 நாள் வேலைத்திட்ட பயனாளிகளுக்கு

தொய்வின்றி ஊதியம் வழங்கப்படுகிறது!

அமைச்சர் இ.பெரியசாமி பேட்டி!

திண்டுக்கல், அக்.12- 100 நாள் வேலை திட்டத் தொழிலாளர்களுக்கு உடனுக்குடன் சம்பளம் வழங்கப்படுகிறது என்று ஊரக வளர்ச்சித்துறை அமைச்சர் இ.பெரியசாமி கூறினார்.

தமிழக ஊரக வளர்ச்சித் துறை அமைச்சர் இ.பெரியசாமி நேற்று திண்டுக்கல்லில் செய்தியாளர்களுக்கு பேட்டி அளித்தார். அப்போது அவர் கூறியதாவது:-

100 நாள் வேலைத் திட்டத்தில் 8 வாரமாக சம்பளம் வழங்கவில்லை என்று தவறான தகவல் பரவுகிறது. இந்த திட்டத்தில் மொத்தம் ரூ.2 ஆயிரத்து 100 கோடி விடுவிக் வேண்டியது இருந்தது. அதில் கடந்த வாரம் ரூ.1,800 கோடி விடுவிக் கட்டப்பட்டு, அதையடுத்து தொழிலாளர்களின் வங்கிகணக்கில் சம்பளம் செலுத்தப்பட்டது. மீதமுள்ள தொகை ரூ.300 கோடி வந்ததும், உடனே சம்பளம் வழங்கப்படும்.

கடந்த 10 ஆண்டுகால அ.தி.மு.க. ஆட்சியில் ஒரு ஆண்டில் கூட 27 ஆயிரம் கோடி மணி நேரம் வேலை வழங்கவில்லை. ஆனால் தமிழக முதல்வர் தலைமையில் தமிழக அரசு கடந்த மார்ச் மாதம் முதல் இதுவரை 27 ஆயிரம் கோடி மணி நேர வேலை வழங்கி இருக்கிறது. இது



ஏழை, எளிய மக்களுக்கான திட்டம். இந்தியாவில், தமிழகத்தில் தான் 200 சதவீதம் நிறைவேற்றப்பட்டுகிறது. ஆனால் ஒரு ஊராட்சி தலைவர் 8 வாரமாக சம்பளம் வழங்கவில்லை என்று கூறுகிறார். கடந்த அ.தி.மு.க. ஆட்சியில் 3 மாதங்கள் வரை சம்பளம் வழங்கவில்லை.

ஆனால் கழக ஆட்சியில் சம்பளம் முழுமையாக உடனுக்குடன் வழங்கப்படுகிறது.

கிராமங்களில் வசதிகள்

அதேபோல் தமிழகத்தில் அடுத்த வாரம் / குடிநீர் திட்டங்களும் சிறப்பாக செயல்படுத்தப்படுகிறது. கிராமங்களில் ஏற்கனவே 1,496 மேல்நிலை குடிநீர் தொட்டிகள் கட்டுவதற்கு ரூ.700 கோடியும் என மொத்தம் ரூ.909 கோடி ஒதுக்கப்பட்டு உள்ளது. கூட்டுக் குடிநீர் திட்டத்தில் 3 ஆயிரத்து 500 குடிநீர் தொட்டிகள் கட்ட நடவடிக்கை எடுக்கப்பட்டு வருகிறது.

2024ம் ஆண்டுக்குள் 8000 கோடி தொட்டிகள் கட்டப்படும். அனைத்து கிராமங்களிலும் மேல்நிலை குடிநீர் தொட்டி இருக்கிறது என்ற நிலை உருவாக்கப்படும். அதற்கேற்ப குடிநீர் ஆதாரங்களைப் பெருக்கி மக்களுக்கு குடிநீர் வழங்கப்படும். மேலும் கிராமங்களில் 4000 கோடி செலவில் 9 ஆயிரம் கிலோமீட்டர் சாலை அமைக்கப்படுகிறது.

மேலும் நாபாடு திட்டத்தில் ரூ.300 கோடியில் பாலங்கள் கட்டப்படுகிறது. இதுதவிர கிராமங்களில் மேலும் ரூ.1,000 கோடியில் சாலை அமைக்க நடவடிக்கை எடுக்கப்படுகிறது. அனைத்து ஊராட்சி

சிகளிலும் மின்விளக்குகள், சாலை, குடிநீர் வசதி செய்து தரப்படும். ஊரக வளர்ச்சித்துறை உட்பட அனைத்துத் துறைகளிலும் கழக அரசு தமிழக முதல்வர் தலைமையில் சிறப்பாக செயல்பட்டு வருகிறது.

தமிழகத்தின் உரிமை விவசாயிகளுக்கு இலவச மின்சாரம் வழங்கியது கழக ஆட்சியில்தான். தற்போதும் கழக ஆட்சிக்கு வந்ததும் ஒரே ஆண்டில் 1 லட்சத்து 50 ஆயிரம் மின்இணைப்பு வழங்கப்பட்டது. ஹட்டி, வெள்ளத்தால் விவசாயிகள் பாதிக்கப்பட்டால் உடனே உதவுவது கழக அரசுதான். விவசாயிகள் நலனில் முதல் அமைச்சர் அவர்கள் அதிக அக்கறை செலுத்தி வருகிறார். எந்த சூழ்நிலையிலும் தமிழகத்தின் உரிமையை விட்டுக்கொடுக்க மாட்டார். காவிரி நீரைப் பெற்று தருவார்.

இவ்வாறு அவர் கூறினார்.



தமிழ்நாடு திறன் மேம்பாட்டுக் கழகம், தமிழ்நாடு விளையாட்டு மேம்பாட்டு ஆணையம் மற்றும் தொழில்துறை சார்பில் சென்னை லீலா மேலஸ்லி நேற்று முன்தினம் (10.10.2023) நடைபெற்ற தொழில் நிறுவனங்கள் கலந்துரையாடல் கூட்டத்தில் (Industry Engagement Meet) தொழில் நிறுவனங்கள், விளையாட்டு ஆர்வலர்கள் மற்றும் விளையாட்டு அமைப்புகள், பொது மக்கள் தமிழ்நாடு சாம்பியன்ஸ் அரங்கட்டளைக்கு நிதியுதவி வழங்கும் பொருட்டு HDFC வங்கியுடன் இணைந்து புதிதாக உருவாக்கப்பட்டுள்ள QR code ஐ இளைஞர் நலன் மற்றும் விளையாட்டு மேம்பாட்டுத் துறை அமைச்சர், உதயநிதி ஸ்டாலின் அவர்கள் தொழில்துறை அமைச்சர் முனைவர் டி.ஆர்.பி. ராஜா முன்னிலையில் அறிமுகப்படுத்தினார்.